

’مفکر قرآن‘ بمقابلہ ’مصور قرآن‘

ہر جعل ساز کو یہ علم ہے کہ اس کے کھوٹے سکے صرف اسی وقت قابل قبول ہوں گے، جب انہیں اصلی اور کھرے سکوں کے روپ میں پیش کیا جائے۔ یہی وجہ ہے کہ دنیا میں ہر ابلیس، اپنے فساد کو اصلاح کے لباس میں، اور ہر شیطان اپنے جھوٹ کو سچ کے بھیس میں پیش کرنے پر مجبور ہے اور اس کے ساتھ ہی یہ ابلیس و شیاطین یہ پراپیگنڈا بھی شروع کر دیتے ہیں کہ افکار و نظریات کے یہ سکے فلاں فلاں قابل احترام بزرگوں کے ہاں مقبول و مسلم رہے ہیں۔

یہودیوں نے اپنے دور ماضی میں جب کتاب اللہ کو پس پشت ڈال کر سحر و ساحری کو اپنا اوڑھنا بچھونا بنا لیا تو اس کفریہ علم کے کھوٹے سکوں کو عوام الناس میں مقبول بنانے کے لئے یہ ڈھنڈورا پیٹنا بھی ضروری سمجھا کہ یہ تو وہ برگزیدہ علم ہے جو حضرت سلیمانؑ کے پاس بھی تھا، بلکہ ان کی بے مثال حکومت اسی ’شاندار علم‘ کے باعث قائم تھی اور پھر قرآن کو یہ کہہ کر یہودیوں کی تردید کرنا پڑی:

﴿وَمَا كَفَرَ سُلَيْمٰنٌ وَلٰكِنَّ الشَّيْطٰنَ كَفَرُوْا يُعَلِّمُوْنَ النَّاسَ السَّحْرَ﴾ (البقرہ: ۱۰۳)

”اور سلیمان نے ارتکاب کفر نہیں کیا، لیکن شیطانوں نے یہ کفر کیا تھا کہ وہ لوگوں کو سحر کی

تعلیم دیا کرتے تھے۔“

اہل کتاب نے اپنے نبیوں اور رسولوں کے بعد جب دین اسلام کی جگہ ’یہودیت‘ اور ’عیسائیت‘ کو اپنا لیا اور اسلام کے حوالے سے خود کو مسلمان کہنے اور کہلوانے کی بجائے جب ’یہودی‘ اور ’عیسائی‘ کہنے اور کہلوانے لگ گئے تو اپنے مذہب کے ان کھوٹے سکوں کو لوگوں میں پھیلانے کے لئے یہ منادی کرنا بھی شروع کر دی کہ ہمارے بڑے بڑے بزرگ اور موثرین و پیشوا ابراہیمؑ، اسمعیلؑ، اسحاقؑ، یعقوبؑ اور ان کی آل اولاد اور اسباط و احفاد، سب کے سب

اسی مسلک کے علمبردار تھے:

﴿ أَمْ تَقُولُونَ إِنَّ إِبْرَاهِيمَ وَإِسْمَاعِيلَ وَإِسْحَاقَ وَيَعْقُوبَ وَالْأَسْبَاطَ كَانُوا هُودًا أَوْ نَصَارَى ﴾ (البقرة: ۱۳۰)

”کیا تم یہ کہتے ہو کہ ابراہیم، اسمعیل، اسحاق، یعقوب اور ان کے افرادِ نسل یہودی یا عیسائی تھے؟“

اور پھر قرآن مجید کو ان کے مختلف افکار و نظریات کی متفرق مقامات پر تردید کرنا پڑی، کبھی یہ کہہ کر ﴿أَأَنْتُمْ أَعْلَمُ أَمَ اللَّهُ﴾ ”کیا تم اللہ سے بڑھ کر حقیقتِ حال کو جانتے ہو؟“ اور کبھی یہ کہہ کر کہ ان سب کا عمر بھر کا دین اسلام تھا یہاں تک کہ جب ان پر موت آئی تو ان کے اپنے اعتراف کے مطابق وہ مسلم کیسو تھے اور صرف اور صرف ایک اللہ ہی کے پرستار و فرمانبردار تھے (سورۃ البقرۃ: ۱۳۳) اور چونکہ حضرت ابراہیم علیہ السلام یہود و نصاریٰ، بلکہ مشرکین مکہ تک کے بزرگ پیشوا اور موثرِ اعلیٰ تھے، اس لئے ان کا خاص طور پر نام لے کر یہ کہا گیا کہ وہ نہ تو یہودی تھے اور نہ ہی عیسائی یا مشرک تھے، بلکہ سیدھے سادے مسلم حنیف تھے۔ رہی تمہاری

یہودیت اور نصرانیت تو مذہب کے یہ تمام کھوٹے سکے ان کے صدیوں بعد کی پیداوار ہیں:

﴿ يَا أَهْلَ الْكِتَابِ لِمَ تُحَاجُّونَ فِي إِبْرَاهِيمَ وَمَا أُنزِلَتِ التَّوْرَةُ وَالْإِنْجِيلُ إِلَّا مِنْ بَعْدِهِ أَفَلَا تَعْقِلُونَ ﴾ * مَا كَانَ إِبْرَاهِيمُ يَهُودِيًّا وَلَا نَصْرَانِيًّا وَلَكِنْ كَانَ حَنِيفًا مُسْلِمًا وَمَا كَانَ مِنَ الْمُشْرِكِينَ ﴿ (آل عمران: ۶۷)

”اے اہل کتاب! تم ابراہیم کے بارے میں کیوں جھگڑتے ہو، جب کہ تورات و انجیل اتاری ہی ان کے بعد گئی ہیں، پھر کیا تم عقل سے کام نہیں لیتے۔ ابراہیم، نہ تو یہودی تھے اور نہ ہی عیسائی بلکہ وہ تو (صرف اللہ کی طرف رخ کرنے والے) مسلم کیسو تھے، اور وہ مشرکوں میں سے بھی نہ تھے۔“

الغرض جس طرح یہود و نصاریٰ کی یہ عادت تھی کہ اپنے افکارِ فاسدہ کے کھوٹے سکوں کو چلانے کے لئے حضرت ابراہیمؑ جیسی قابلِ احترام اور معتمد علیہ ہستیوں کا نام استعمال کیا کرتے تھے، بالکل اسی طرح ہمارے دور میں غلام احمد پرویز نے اپنے باطل نظریات کو مقبول عام بنانے کے لئے علامہ ڈاکٹر محمد اقبالؒ کا نام خوب استعمال کیا ہے، حالانکہ پرویز اور اقبالؒ

کے نظریات میں زمین و آسمان کا فرق پایا جاتا ہے، لیکن ڈھٹائی اور ہٹ دھرمی کی انتہا ہے کہ نظریات کے اس قدر بعد و اختلاف کے باوجود بڑی بلند آہنگی سے یہ ڈھول پیٹا جاتا ہے کہ انکارِ حدیث میں اقبال اور پرویز ہم مسلک تھے۔ جس طرح قرآن مجید نے یہود و نصاریٰ کے جھوٹے دعوؤں کی قلعی کھولی ہے اور یہ واضح کیا ہے کہ مسلکِ ابراہیم اور مذہبِ اہل کتاب میں زمین و آسمان کا فرق ہے، اسی طرح آج وقت کا یہ تقاضا ہے کہ پرویز صاحب (اور طلوعِ اسلام) کے ایسے ہی باطل دعاوی کی بھی قلعی کھولی جائے، اور یہ بات بے نقاب کر دی جائے کہ مذہبِ پرویز اور مسلکِ اقبال میں مشرق و مغرب کا سا بعد پایا جاتا ہے۔

مندرجہ ذیل چند اختلافی امور بطور نمونہ مشتبہ از خروارے، نذرِ قارئین ہیں:

پہلا اختلاف بسلسلہ حجیت حدیث

حجیتِ حدیث کے بارے میں اقبال اور پرویز دونوں کا موقف ایک دوسرے سے قطعی مختلف ہے۔ پرویز صاحب کا دعویٰ یہ ہے کہ علامہ اقبالؒ بھی ان کی ہی طرح یکے از منکرین حدیث تھے، چنانچہ طلوعِ اسلام اپنے ہی خیالات کی دنیا میں گھوم پھر کر جن اشخاص پر انکارِ حدیث کا لیبل چپکاتا ہے، ان میں ایک علامہ اقبال بھی ہیں۔ ”تین بڑے بڑے منکرین حدیث“ کے زیر عنوان طلوعِ اسلام نے (نومبر ۱۹۵۲ء میں، صفحہ ۶۲ پر) امام ابوحنیفہؒ اور شاہ ولی اللہ کے ساتھ ساتھ علامہ اقبالؒ کو بھی اس مسلک کا حامل قرار دیا ہے اور ابھی حال ہی کے ایک شمارہ میں، پھر اسی دعویٰ کو بایں الفاظ دہرایا گیا ہے:

”اگر انصاف پسندی کوئی اصول ہے تو ہم ان ناقدانِ پرویز سے التماس کریں گے کہ یا تو وہ علامہ اقبالؒ کو بھی منکرینِ حدیث میں شمار کریں، کیونکہ ان کے موقفِ حدیث اور علامہ پرویز کے موقفِ حدیث میں سرمو فرق نہیں ہے اور اگر وہ ایسا نہ کریں تو کم از کم انہیں اپنے تضادِ فکر و نظر پر کچھ تو ندامت محسوس کرنی چاہئے۔“

حقیقت یہ ہے کہ سچائی کی تو کوئی حد ہوتی ہے جس سے آگے کوئی راست باز شخص تجاوز نہیں کر سکتا، لیکن جھوٹ کی تو کوئی حد ہی نہیں ہوتی جہاں پہنچ کر کوئی کاذب و مفتری رُک جائے۔ منکرینِ حدیث کے چند نمایاں اکاذیب و باطلیل میں سے ایک واضح جھوٹ یہ ہے کہ

علامہ اقبالؒ بھی منکرِ حدیث اور منکرِ سنت تھے۔

اگرچہ منکرینِ حدیث کے اس جھوٹ کا پول طلوعِ اسلام ہی کے اقتباسات کی روشنی میں ماہنامہ محدث میں پہلے ہی کھولا جا چکا ہے، لیکن پھر مناسب معلوم ہوتا ہے کہ طلوعِ اسلام ہی کی فائل سے دو اور اقتباسات بھی پیش کر دیے جائیں:

① کسی اعلیٰ قوم یا بہترین جماعت کے لئے علامہ اقبالؒ جن امتیازات کو ضروری گردانتے ہیں، ان میں سے ایک امتیاز یہ بھی ہے کہ وہ ”قرآن کے ساتھ ساتھ سنتِ رسول ﷺ کو اپنا رہنما قرار دے۔“ چنانچہ بقول طلوعِ اسلام:

”اعلیٰ جماعت یا قوم کے لئے، علامہ اقبالؒ نے آٹھ خصائص کو بنیادی شرط قرار دیا ہے،
اول: توحید پرستی۔ **دوم:** نبوت و رسالت پر ایمان۔ **سوم:** کتاب و سنت کی رہنمائی۔
چہارم: مرکزیت۔ **پنجم:** نصب العینِ ملی۔ **ششم:** غلبہ و استیلاء یا قوتِ تسخیر۔ **ہفتم:** اجتماعِ خودی۔
ہشتم: حفظ و احترامِ اُمت۔^①

اس کے بعد ان کے بکثرت اشعار میں سے صرف ایک شعر پیش کیا جاتا ہے جس میں وہ ایک ارشادِ نبوی ﷺ کا ذکر کرتے ہیں:

② علامہ اقبالؒ کا مسلکِ تمسک بالحدیث اُن کے مندرجہ ذیل شعر سے واضح ہے:

زندگی از دہر و دہر از زندگی است

لا تسبوا الدھر فرمانِ نبی است^③

”زندگی زمان ہے اور زمان زندگی۔ حضور ﷺ کا فرمان ہے کہ زمانے کو بُرا مت کہو۔“^④
 اس شعر میں علامہ اقبالؒ کی وابستگیِ حدیث نے پرویز صاحب کو جس قلبی تضیق سے دوچار کیا، اس کے زیر اثر وہ لکھتے ہیں:

”یہ حدیث بھی بتا رہی ہے کہ یہ اس زمانے میں وضع ہوئی جب مسلمانوں میں اس قسم کے تصوف آمیز فلسفہ کی بحیثیت شروع ہو گئیں۔“^⑤

① اسرار و رموز (مع ترجمہ میاں محمد شفیع) ص ۱۷۰

② طلوعِ اسلام، اپریل ۱۹۵۰ء، ص ۳۱

③ طلوعِ اسلام، مئی ۱۹۵۷ء، ص ۲۰

④ اسرار و رموز (مع ترجمہ میاں محمد شفیع) ص ۱۷۱

نفس مسئلہ نہ تو یہ ہے کہ یہ حدیث صحیح ہے یا غلط، اور نہ ہی یہ کہ یہ فرمان رسول ﷺ کس دور میں منظر عام پر آیا۔ اصل بات تو یہ ہے کہ اگر علامہ اقبالؒ واقعی منکر حدیث تھے تو پھر وہ تمسک بالحدیث کا دم کیوں بھر رہے ہیں؟ پرویز صاحب کی ذہنی عیاری ملاحظہ فرمائیے کہ وہ اقبالؒ کی حدیث سے وابستگی کو تو نظر انداز کر دیتے ہیں (جو کہ ان کے اعتقاد بر حدیث کی دلیل ہے) اور بحث یہ شروع کر دیتے ہیں کہ حدیث وضعی ہے اور یہ فلاں عہد میں وضع ہوئی تھی۔

پرویز صاحب خود ہوں یا کوئی اور منکر حدیث ہو، انہوں نے کبھی یہ سوچنے کی زحمت نہیں کی کہ جھوٹی احادیث آخر گھڑی کیوں گئیں؟ اگر وہ حدیث رسول ﷺ کے خلاف عناد و تعصب اور ضد و ہٹ دھرمی کو بالائے طاق رکھ کر اس سوال پر غور کرتے تو ان پر یہ حقیقت واضح ہو جاتی کہ ”ان کے گھڑے جانے کی وجہ یہی تو تھی کہ حضور ﷺ کا قول و فعل حجت تھا اور آپ ﷺ کی طرف ایک غلط بات منسوب کر کے جھوٹے لوگ کوئی نہ کوئی فائدہ اٹھانا چاہتے تھے۔ اگر وہ حجت نہ ہوتا اور کسی شخص کے لئے اپنے کسی دعویٰ کے حق میں حدیث لانا اور نہ لانا یکساں بے فائدہ ہوتا تو کسی کو کیا پڑی تھی کہ ایک غلط بات تصنیف کرنے کی تکلیف اٹھاتا۔ دنیا میں ایک جعل ساز وہی نوٹ تو بناتا ہے جو بازار میں قدر و قیمت رکھتا ہو۔ جس نوٹ کی کوئی قدر و قیمت نہ ہو، اسے آخر کون احمق جعلی بنائے گا؟“^⑤

مقالہ کی طوالت کے پیش نظر صرف انہی دو اقتباسات پر اکتفا کیا جاتا ہے، جو لوگ اقبالؒ کے مسلکِ حجیتِ حدیث کے بارے میں تفصیلاً جاننے کے خواہشمند ہیں وہ ماہنامہ ’محدث‘ کا شمارہ اپریل ۱۹۹۰ء اور جولائی ۲۰۰۵ء کا پرچہ دیکھیں۔

دوسرا اختلاف انسانی فطرت کے بارے میں

کیا انسان کی کوئی فطرت ہے؟ اس سوال کے جواب میں بھی علامہ اقبالؒ کے موقف اور پرویز صاحب کی رائے میں واضح اختلاف پایا جاتا ہے۔
علامہ اقبالؒ یہ کہہ کر انسانی فطرت کا اعتراف و اقرار کرتے ہیں:

⑤ سنت کی آئینی حیثیت، ص ۳۲۷

از غلامی فطرت او دون شدہ

نغمہ ہا اندر نئے او خوں شدہ ①

”غلامی کی وجہ سے انسانوں کی فطرت پست ہوگئی، انسانیت کی نے کے نغمے خوں آلود تھے۔“ ②

لیکن اس کے برعکس پرویز صاحب یہ کہہ کر انسانی فطرت کا انکار کرتے ہیں:

”فطرت انسانی کا عقیدہ وحی کے منکرین نے وضع کیا، لیکن اس کی تبلیغ ان لوگوں کی طرف

سے ہوتی ہے جو وحی پر ایمان رکھنے کے دعویٰ سے مسلمان کہلاتے ہیں۔“ ③

یہ کہتے ہی پرویز صاحب کے جذباتِ غیظ و غضب میں شدت پیدا ہو جاتی ہے، غصے کی آگ بھڑک اٹھتی ہے، مزاج کے گرم تو وہ تھے ہی، فرطِ غضب اور جوشِ غیظ میں وہ انسانی فطرت کے قائلین پر یوں برسنا شروع ہو جاتے ہیں:

”حرام، جو یہ لوگ کبھی کھڑے ہو کر سوچیں کہ ہم کیا کہہ رہے ہیں اور ایسا کہنے کے اثرات

و نتائج کیا ہیں۔ بس بھیڑوں کی ایک قطار ہے جو صدیوں سے اس راستے پر چلی جا رہی ہے

جس پر کبھی کوئی پہلی بھیڑ چلی تھی ﴿كَمْثَلِ الَّذِي يَنْعَقُ بِمَا لَا يَسْمَعُ إِلَّا دُعَاءً وَنِدَاءً

صُمُّ بَكُمْ فَهُمْ لَا يَعْقِلُونَ﴾“ ④

پسماندگانِ پرویز اور وابستگانِ طلوعِ اسلام سے یہ درخواست ہے کہ وہ ذرا سوچ کر یہ بتائیں کہ کیا واقعی علامہ اقبالؒ ان لوگوں میں سے نہیں ہیں ”جو وحی پر ایمان رکھنے کے دعویٰ سے مسلمان کہلاتے ہیں“، لیکن پھر ”انسانی فطرت کے عقیدہ کی تبلیغ بھی کرتے ہیں“ حالانکہ ”یہ عقیدہ منکرین وحی کا وضع کردہ عقیدہ ہے۔“ اور کیا واقعی علامہ اقبالؒ ان لوگوں میں شامل ہیں جن کے متعلق ’مفکر قرآن‘ کا یہ انکشاف ہے کہ ”حرام، جو یہ لوگ کبھی کھڑے ہو کر سوچیں کہ ہم کیا کر رہے ہیں اور ایسا کہنے کے اثرات و نتائج کیا ہیں؟“ نیز کیا واقعی، علامہ اقبالؒ (معاذ اللہ) ان جانوروں میں شامل ہیں جن کے متعلق ’مفکر قرآن‘ نے کوثر و تسنیم میں دھلی ہوئی زبان کے ساتھ یہ فرمایا ہے کہ ”بس بھیڑوں کی ایک قطار ہے جو صدیوں سے اس راستے پر

② اسرار و رموز، ص ۲۳۲ تا ۲۳۳

① اسرار و رموز، ص ۲۳۲ تا ۲۳۳

③ طلوعِ اسلام، جولائی ۱۹۶۹ء، ص ۵۸

④ طلوعِ اسلام، جولائی ۱۹۶۹ء، ص ۵۸

چلی جا رہی ہے جس پر کبھی کوئی پہلی بھیڑ چلی تھی۔“

مرگ پرویز کے بعد وابستگانِ طلوع اسلام کے ذمہ ان سوالات کا جواب دینا لازم ٹھہرتا ہے، کیونکہ وہ فکرِ اقبال کے شارح اور وارث ہونے کے دعویدار ہیں۔

تیسرا اختلاف مفہوم ’قصاص‘ میں

اسلامی تعزیرات و عقوبات میں ایک کثیر الاستعمال لفظ ’قصاص‘ ہے، اس کا مفہوم کیا ہے؟ اس میں علامہ اقبالؒ اور پرویز صاحب باہم برسر اختلاف ہیں۔ پرویز صاحب نے دورِ جدید میں اسلام کا جو ترقی یافتہ مفہوم پیش کیا ہے، اس میں سزا کا کوئی تصور نہیں ہے، چنانچہ وہ لکھتے ہیں:

”یہ ہے کہ ملزم کا اسی طرح پچھا کیا جائے کہ وہ مواخذہ سے بچ نہ سکے۔“^(۱۰)

”قصاص اس کے معنی سزا دینا نہیں بلکہ اس کے معنی ہیں، مجرم کا اس طرح پچھا کرنا کہ وہ بلا گرفت نہ رہ جائے، یعنی قرآنی نظام میں کسی جرم کو (Untraced) نہیں رہنا چاہئے۔ وہ اس قسم کے محکم نظام تفتیش میں حیاتِ اجتماعیہ کا راز بتاتا ہے: ﴿وَلَكُمْ فِي الْقِصَاصِ حَيٰوةٌ يَا اُولِي الالباب﴾ (۲/۱۷۸)^(۱۱)

قصاص ’سزا‘ نہیں ہے بلکہ یہ ’محکم نظام تفتیش‘ اور ’تعاقبِ مجرم‘ کا نام ہے، اگر مجرم بھاگ کر ملکی سرحدوں سے باہر نکل جائے اور پولیس نے ملکی حدود کی حد تک اس کا ’تعاقب‘ کر لیا تو بس یہی ’تعاقب‘ قصاص ہے اور اسی ’تعاقبِ مجرم‘ میں ’حیاتِ اجتماعیہ کا راز‘ ہے۔

لیکن علامہ اقبالؒ کے نزدیک قصاص کا مفہوم وہی ہے جسے علمائے تفسیر، ماہرین حدیث، فقہائے اسلام، اصحاب تاریخ و سیر اور ائمہ لغت ہمیشہ سے تسلیم کرتے چلے آ رہے ہیں، یعنی یہ کہ ”(القصاص) أن يوقع على الجاني مثل ما جنى: النفس بالنفس والجرح بالجرح“^(۱۲)

”قصاص یہ ہے کہ مجرم پر وہی اور اتنی ہی چیز کو واقع کیا جائے جیسی اور جتنی اس کی جنایت تھی، جان کے بدلہ جان اور زخم کے بدلہ زخم۔“

حقیقت یہ ہے کہ قصاص کا معنی ’محکم نظام تفتیش‘ نہیں ہے بلکہ یہ سزا ہی کا نام ہے جو مجرم

(۱۱) تفسیر مطالب الفرقان، ج ۳، ص ۱۷۴

(۱۰) طلوع اسلام، فروری ۱۹۸۱ء، ص ۶

(۱۲) المعجم الوسيط، ج ۲، ص ۷۴۰

کو اس کے جرم کی مثل دی جاتی ہے، جبکہ ’مفکر قرآن‘ فرماتے ہیں کہ ’قصاص کسی سزا کا نام ہی نہیں ہے، بلکہ مجرم کا محض پیچھا کرنا‘ ہے۔

علامہ اقبالؒ خجند کے سلطان مراد کی وہ حکایت بیان کرتے ہیں جس میں بادشاہ نے معمار کا ہاتھ کاٹ دیا، تو وہ طلب انصاف اور حصول قصاص کے لئے قاضی کے سامنے پیش ہوا۔ اپنی پتلا سنائی، قاضی نے سلطان کو حاضر عدالت ہونے کا حکم دیا۔ بادشاہ اپنے کئے پر شرمندہ و نادام تھا، اس نے جب اپنے جرم کا اعتراف کیا تو

گفت قاضی فی القصاص آمد حیوۃ
زندگی گیرد بایں قانون ثبات
عبد مسلم کمتر از احرار نیست
خون شہ رنگین تر از معمار نیست
چوں مراد ایں آئیہ محکم شنید
دست خویش از آستین بیروں کشید^{۱۳}

”قاضی نے کہا: زندگی کا دار و مدار قانونِ قصاص پر ہے، اسی قانون سے زندگی استحکام پاتی ہے۔ مسلمان غلام آزاد سے کمتر نہیں، نہ بادشاہ کا خون معمار کے خون سے زیادہ سرخ ہے۔ جب سلطان مراد نے یہ آئیہ محکم سنی تو قصاص کے لئے اپنی آستین سے ہاتھ نکال کر آگے بڑھا دیا۔“^{۱۴}

اب انہی اشعارِ اقبال کا وہ مفہوم بھی پرویز صاحب کی زبان سے ملاحظہ فرمائیے جو انہوں نے اس وقت پیش کیا، جب وہ قصاص کے ’ترقی یافتہ‘ مفہوم سے واقف نہیں ہو پائے تھے، اس متجددانہ مفہوم سے، ان کی زمبیل تضادات میں ایک اور تضاد کا اضافہ ہو گیا ہے:

”قاضی نے بادشاہ سے کہا کہ قرآن نے جرم کے لئے قصاص کا حکم دیا، اور اس کی حکمت و غایت یہ بتائی ہے کہ اس میں انسان کے لئے رازِ حیات ہے، اگر جرم کی سزا نہ دی جائے تو معاشرہ کا نظام درہم برہم ہو جائے اور نوعِ انسانی کے لئے جینا دشوار ہو جائے اور چونکہ قرآن کی رو سے ہر فرزندِ قوم یکساں احترام کا مستحق ہے، اس لئے اس کے قانون میں جان کا بدلہ جان ہے بلاتمیز اس کے کہ وہ جان ایک مزدور کے قالب میں ہے یا شہنشاہ کے پیکر میں۔ اسی اصول کے مطابق مسلمان غلام کی جان کی قیمت، آزاد مرد سے کسی صورت میں کم نہیں، اور یہ واقعہ ہے کہ بادشاہ کا خون، معمار کے خون سے زیادہ سرخ نہیں ہوتا۔ اس لئے قصاص کے

معنی یہ ہیں کہ مزدور کے ہاتھ کے بدلہ بادشاہ کا ہاتھ کاٹ دیا جائے۔ جب شہنشاہ مراد نے قرآن کی یہ آیت سنی تو خدا کے حکم کے سامنے سر جھکا دیا اور اپنا ہاتھ آستین سے باہر نکال کر، قطع کر دینے کے لئے پیش کر دیا۔^⑤

لیکن آج 'مفکر قرآن' کے نزدیک 'قصاص' کسی سزا کا نام ہے ہی نہیں۔

چوتھا اختلاف بسلسلہ قوامیت مرداں و قنوت نسواں

قرآن کریم نے گھریلو زندگی میں صراحت کے ساتھ مردوں کو قوام بنایا ہے اور خواتین کو قنوت کے مقام پر رکھا ہے۔ قنوت کا معنی و مفہوم 'اطاعت و فرماں برداری' ہے۔ ہمارے 'مفکر قرآن' اس معنی کو تو مانتے ہیں، مگر وہ عورتوں کو شوہروں کا مطیع و فرماں بردار تسلیم کرنے کی بجائے مفہوم آیت یہ بیان کرتے ہیں کہ مرد اور خواتین سب کے سب اللہ ہی کے مطیع و فرماں بردار ہیں۔ حالانکہ یہ معنی صرف وہاں مراد لیا جاسکتا ہے جہاں اطاعت و فرماں برداری کے اللہ (یا اس کے رسول) کے لئے مخصوص ہونے کا قرینہ موجود ہو لیکن جہاں یہ لفظ (قنوت) شوہروں کے قرینہ کے ساتھ عائلی زندگی سے متعلقہ ہدایات کے حوالہ سے مذکور ہو، وہاں اسے شوہروں کی اطاعت و فرماں برداری کے مفہوم میں نہ لینا، ایک بے جا بات ہے اور قرآن کی محولہ بالا آیت (سورۃ النساء: ۲۴) میں چونکہ مردوں کی قوامیت کے مقابلہ میں عورتوں کے قنوت کا ذکر ہے، اور اس سے بھی آگے بڑھ کر قطعی دلیل یہ ہے کہ اسی آیت کے آخر میں یہ کہا گیا ہے کہ ﴿فَإِنْ أَطَعْنَكُمْ...﴾ یعنی اگر یہ بیویاں، تمہاری اطاعت پر اتر آئیں (اور اپنی نُسوز [نافرمانی] کی روش ترک کر دیں) تو پھر ان پر زیادتی کرنے کی راہیں نہ ڈھونڈو اور پھر شوہروں کے لئے یہ اطاعت بھی، حکم خدا ہی پر موقوف ہے۔ اس لئے بیویوں کا اپنے شوہروں کے سامنے مطیع و فرماں بردار ہونا ایک قطعی قرآنی امر ہے اور اطاعت و فرماں برداری کا کمال یہ ہے کہ خواتین کی پسند و ناپسندان کے شوہروں کی پسند و ناپسند میں ڈھل جائے۔ علامہ اقبالؒ ٹھیک اسی اعلیٰ درجے کی اطاعت و فرماں برداری کے قائل ہیں۔ وہ خود حضرت فاطمہؓ کو جملہ خواتین اسلام کے لئے اُسوۂ کاملہ قرار دیتے ہوئے انہیں یوں خراج عقیدت پیش فرماتے ہیں:

⑤ طلوع اسلام، جنوری ۱۹۵۷ء، ص ۲۹

نوری و ہم آتشی فرما نبش

گم رضایش در رضائے شوہرش^(۱۷)

”نوری و آتشی سب آپ کے فرمانبردار تھے۔ آپ نے اپنی رضا کو شوہر کی رضا میں گم کر دیا تھا۔“^(۱۷) لیکن چونکہ ’مفکر قرآن‘ صاحب تہذیب مغرب کی زلفِ گرہ گیر کے اسیر تھے، اس لئے قرآن اور اقبال کا یہ نظریہ ان کے لئے قابل قبول نہ تھا، بلکہ وہ اس کے برعکس ابتداءً مردوزن کو عائلی زندگی میں مساوی المرتبہ قرار دیا کرتے تھے، لیکن پھر آخر کار وہ مغرب سے بھی ایک قدم آگے بڑھ کر ’روشن خیالی‘ کا دم بھرتے ہوئے یہ کہا کرتے تھے کہ مرتبہ و مقام کے اعتبار سے خواتین کو مردوں پر فوقیت حاصل ہے، اور دلیل یہ پیش کیا کرتے تھے:

”چونکہ ازدواجی میزان میں عورت کا پلڑہ بمقابلہ مرد کے جھکتا ہے (یعنی عورت کی قدر و قیمت مرد کے مقابلہ میں زیادہ ہے) اسی لئے مرد کے لئے ضروری قرار دیا گیا کہ وہ کچھ تحفہ عورت کو دے۔“^(۱۸)

ہمارے ’مفکر قرآن‘ اپنی تضاد گوئی میں بھی ایک بے مثال ولا جواب شخصیت تھے یہاں تو انہوں نے عورتوں کے مقام و مرتبہ کو مردوں کے مقابلہ میں بلند تر قرار دیا ہے، لیکن اپنے اسی مقالہ میں وہ ایک صفحہ پہلے دونوں اصناف بشر کو مساوی المرتبہ قرار دیتے ہوئے لکھتے ہیں:

”نکاح سے مرد اور عورت دونوں پر یکساں فرائض عائد ہوتے ہیں، سورۃ البقرۃ میں ہے: ﴿وَلَهُنَّ مِثْلُ الَّذِي عَلَيَّهِنَّ بِالْمَعْرُوفِ﴾ قاعدے اور قانون کے مطابق، عورت کے بھی اتنے ہی حقوق ہیں جتنی اس کی ذمہ داریاں ہیں۔“^(۱۹)

بہر حال اقبال اور قرآن، دونوں ہی خواتین کی یہ خوبی سمجھتے ہیں کہ وہ اپنے شوہروں کی فرمانبردار ہوں، یہاں تک کہ ان کی پسند و ناپسند شوہروں کی پسند و ناپسند میں ڈھل جائے لیکن پرویز صاحب کے نزدیک یہ سراسر غیر قرآنی تصور ہے۔ وہ اس کی تردید میں لکھتے ہیں:

”دوسرے مصرعہ میں علامہ اقبال نے کہا ہے کہ بیوی کی بلند ترین سیرت یہ ہے کہ اس کی مرضی

(۱۷) اسرار و رموز، ص ۳۳۵

(۱۸) اسرار و رموز، ص ۳۳۲

(۱۹) طلوع اسلام، اگست ۱۹۶۲ء، ص ۱۵

(۱۸) طلوع اسلام، اگست ۱۹۶۲ء، ص ۱۶

اپنے خاوند کی مرضی میں گم ہو جائے، اس میں شبہ نہیں کہ جذباتی طور پر یہ چیز بڑی خوش آئند معلوم ہوتی ہے، لیکن قرآن کی یہ تعلیم نہیں کہ بیوی کی اپنی مرضی کچھ نہ ہو، وہ ہر بات میں میاں کی مرضی کے تابع چلے، میاں اور بیوی دونوں کو قوانین خداوندی کے تابع چلنا چاہئے۔^(۱۵)

قرآن کریم اور علامہ اقبالؒ کے خلاف ’مفکر قرآن‘ کا یہ استدلال ایک طمع ساز منطق (Fallacious Logic) ہے، اور یہ کہتے ہوئے کہ ’میاں بیوی، دونوں کو قوانین خداوندی کے تابع چلنا چاہئے‘..... ’تہذیب کا یہ فرزند‘ یہ بھول جاتا ہے کہ خود خدا ہی اپنا یہ قانون بیان کر رہا ہے کہ بیویاں (نشوز کی روش چھوڑ کر) شوہروں کی اطاعت اختیار کریں:

﴿فَإِنْ أَطَعْنَكُمْ فَلَا تَبْغُوا عَلَيْهِنَّ سَبِيلًا﴾ (سورۃ النساء: ۳۴)

”اگر وہ تمہاری اطاعت کریں، تو ان پر دست درازی کی راہیں نہ تلاش کرو۔“

پانچواں اختلاف بسلسلہ اطاعت والدین

علامہ اقبالؒ ماں باپ کے احترام و اطاعت کو تعلیم دین سمجھتے تھے، وہ احترام ماں کے سلسلہ میں فرماتے ہیں:

گفت آں مقصود حرف کُن فکان

زیر پائے اُمہات آمد جنائ^(۱۶)

”وہ ذات جو حرف کُن فکان کے مقصود ہیں، انہوں نے فرمایا ہے کہ جنت ماں کے پاؤں کے نیچے ہے۔“^(۱۷)

رہا والد کا احترام اور اس کی اطاعت تو علامہؒ کے سامنے ہمیشہ حضرت ابراہیم علیہ السلام کا وہ واقعہ رہا، جس میں وہ اپنے فرزند ابرہم حضرت اسلمیلؑ سے یہ فرماتے ہیں کہ ”بیٹا! میں نے خواب میں دیکھا ہے کہ میں تجھے (اللہ کی راہ میں) قربان کر رہا ہوں، تیری کیا رائے ہے؟“ بیٹا یہ سن کر سر تسلیم خم کرتے ہوئے عرض گزار ہے کہ ”ابا جان! جس بات کا آپ کو حکم دیا جا رہا ہے، اسے کر گزریئے، آپ ان شاء اللہ مجھے صابر پائیں گے۔“ اولاد کی ایسی دینی تربیت اور

(۱۵) اسرار و رموز، ص ۳۲۸

(۱۶) طلوع اسلام، اگست ۱۹۵۹ء، ص ۱۲

(۱۷) اسرار و رموز، ص ۳۲۹

پھر بیٹے کی ایسی بھرپور اطاعت پر علامہ اقبالؒ انہیں یوں خراجِ تحسین پیش فرماتے ہیں:

یہ فیضانِ نظر تھا، یا کہ کلمت کی کرامت تھی

سکھائے کس نے اسماعیل کو آدابِ فرزندؑ^(۳۴)

ایک اور مقام پر حضرت اسماعیلؑ کی اس قربانی کے ساتھ حضرت حسینؑ کی قربانی کا یوں

ذکر فرماتے ہیں:

غریب و سادہ و رنگین ہے داستانِ حرم

نہایت اس کی حسینؑ، ابتدا ہے اسماعیلؑ^(۳۵)

خود علامہ اقبالؒ کا دامنِ کردار اطاعتِ والدین کی خوبی سے مزین تھا، اور مندرجہ ذیل

واقعہ کو خود پرویز صاحب نے تائیداً بیان کیا ہے:

”علامہ کی مثنوی ’اسرارِ خودی‘ کے خلاف جب یہ ہنگامہ گرم تھا، اُنہی دنوں علامہ سیالکوٹ

تشریف لائے، اور باپ بیٹے جب یکجا بیٹھے تو مثنوی پر حلقہٴ صوفیا کی برہمی کا ذکر آیا۔ علامہ

نے فرمایا: ”میں نے حافظ کی ذات اور شخصیت پر اعتراض نہیں کیا، میں نے صرف ایک اصول

کی تشریح کی ہے، اس کا افسوس ہے کہ مسلمانانِ وطن پر عجمی اثرات اس قدر غالب آچکے ہیں

کہ وہ زہر کو آبِ حیات سمجھتے ہیں۔“ علامہ کے والد بزرگوار نے بڑی مرنجان مرنج طبیعت

پائی تھی۔ اُنہوں نے اس پر فرمایا کہ اگر حافظ کے عقیدت مندوں کے جذبات کو ٹھیس لگائے

بغیر اصول کی تشریح کر دی جاتی تو اچھا تھا۔ علامہ نے اس کے جواب میں کہا کہ یہ حافظ پرستی

بھی تو ’بت پرستی‘ سے کم نہیں۔ اس پر ان کے والد نے فرمایا کہ اللہ اور اس کے رسولؐ نے تو

بتوں کو بھی بُرا کہنے سے منع فرمایا ہے۔ اس لئے مثنوی کے وہ اشعار جن پر عقیدت مند ان

حافظ کو اعتراض ہے، آئندہ ایڈیشن میں ان کا حذف کر دینا ہی مناسب ہوگا۔ علامہ نے اس

پر زبان سے کچھ نہیں کہا، بس مسکرا کر رہ گئے اور اپنے والد محترم سے بحث کرنے کی بجائے،

ان کے حضور سر تسلیم خم کر دیا (اور ان اشعار کو حذف کر دیا)۔^(۳۶)

حیاتِ اقبالؒ کا یہ واقعہ اس حقیقت پر شاہد ہے کہ وہ اطاعتِ والدین کے قولاً اور عملاً قائل

(۳۴) کلیاتِ اقبالِ اردو، (شیخ غلام علی اینڈ سنز، طبع سوم، جون ۱۹۹۶ء)، ص ۳۰۶

(۳۵) تصوف کی حقیقت، ص ۳۰۷

(۳۶) ایضاً: ص ۳۵۵

اور عامل بھی تھے، لیکن ’مفکر قرآن‘ صاحب کے نزدیک اطاعت والدین کا تصور غیر قرآنی تصور ہے۔ چنانچہ وہ لکھتے ہیں:

① ”اس (قرآن) نے ماں باپ کی اطاعت کو کہیں فرض قرار نہیں دیا۔ بلکہ کہا تو یہ کہ ان کے ساتھ حسن سلوک کرو۔“ ②

② ”ایک صحیح العقل نوجوان کے لئے ماں باپ کی اطاعت کا سوال ہی پیدا نہیں ہوتا، وہ ان سے مشورہ لے سکتا ہے، ان کے فیصلوں کا پابند نہیں ہو سکتا۔“ ③

جہاں تک مشورہ لینے کا تعلق ہے، اس میں والدین کی کیا تخصیص ہے، وہ تو زید، بکر، عمر ہر ایک سے لیا جاسکتا ہے، اور انسان کسی کے بھی فیصلوں کا پابند نہیں ہے۔ پھر آخر والدین ہی کے بارے میں ایسے تاکیدی احکام کیوں کہ اشکر لی ولو الديق اور یہ کہ بالوالدين إحسانا اور پھر ان احکام کو قرآن میں عبادتِ خداوندی کے حکم کے ساتھ متصل اور مقرون کر کے بیان کیا گیا ہے۔ نیز کیا والدین کے ساتھ کوئی حسن سلوک ان کی نافرمانی کی صورت میں بھی ممکن ہے؟ اب کیا آپ یہ کہنا چاہتے ہیں کہ علامہ اقبال کوئی ’صحیح العقل نوجوان‘ نہیں تھے؟ کیونکہ انہوں نے باپ کے سامنے سر تسلیم خم کر دیا یا آپ یہ کہنا چاہتے ہیں کہ وہ تھے تو ’صحیح العقل‘ لیکن ان کی اطاعت والد کی یہ ’حرکت‘ قطعاً ’غیر قرآنی عمل‘ ہے؟

امر واقعہ یہ ہے کہ اطاعت والدین کا نظریہ خود قرآن میں موجود ہے۔ وہ ایک خاص صورتِ حال میں (جبکہ انہیں شرک یا مخالفتِ حکمِ خدا پر اُکسایا جا رہا ہو) والدین کی اطاعت سے منع کرتا ہے۔ خاص صورتِ حال میں، اطاعت والدین سے منع کرنا بجائے خود اس کی دلیل ہے کہ عام حالات میں اطاعت والدین لازم ہے۔

چھٹا اختلاف بسلسلہ ’الہام‘

علامہ اقبال قرآنی تعلیمات کی روشنی میں الہام و القا کے قائل و معتقد تھے، کیونکہ قرآن میں دیگر واقعات کے علاوہ الہامِ خداوندی کا یہ واقعہ موجود ہے جس میں ولادتِ موسیٰ پر جب ان کی والدہ کو فرعون کی قتلِ ابنائے بنی اسرائیل کی پالیسی کے تحت خوف لاحق ہوا تو اللہ

② طلع اسلام، فروری ۱۹۵۴ء، ص ۲۶

③ تفسیر مطالب الفرقان، ج ۲، ص ۳۷

تعالیٰ نے انہیں الہاماً یہ فرمایا:

﴿وَأَوْحَيْنَا إِلَىٰ أُمِّ مُوسَىٰ أَنْ أَرْضِعِيهِ فِإِذَا خِفْتِ عَلَيْهِ فَأَلْقِيهِ فِي الْيَمِّ وَلَا تَخَافِي وَلَا تَحْزَنِي، إِنَّا رَادُّوهُ إِلَيْكَ وَجَاعِلُوهُ مِنَ الْمُرْسَلِينَ﴾ (القصص: ۷)

”ہم نے اُمّ موسیٰ کو وحی کی کہ بچے کو دودھ پلاتی رہ، جب تجھے اس کی جان پر خوف لاحق ہو تو اسے سمندر میں ڈال دینا اور کسی خوف و غم میں مبتلا نہ ہونا۔ ہم اسے تیری طرف لوٹا دیں گے اور اسے رسول بنا دیں گے۔“

قرآن کریم میں مذکور واقعات الہام کی بنا پر علامہ اقبال الہام کے قائل تھے، جیسا کہ ان کے مندرجہ ذیل اشعار سے واضح ہے:

ہو بندۂ آزاد، اگر صاحب الہام ہے اس کی نگاہ فکر و عمل کے لئے مہمیز
اس کے نفس گرم کی تاثیر ہے ایسی ہو جاتی ہے خاک چمنساں شرر آ میز
شاہین کی ادا ہوتی ہے بلبل میں نمودار کس درجہ بدل جاتے ہیں مرغان سحر خیز
اس مردِ خود آگاہ و خدا مست کی صحبت دیتی ہے گداؤں کو شکوہ جم و پرویز^(۱۸)
ہاں البتہ وہ ایسے الہام محکوم سے خدا کی پناہ چاہتے ہیں جو غیروں کی غلامی میں جکڑ دے
اور آزاد اقوام پر چیرہ دستیوں کے ساتھ چنگیزانہ آقائی مسلط کر دے:

محکوم کے الہام سے اللہ بچائے
غارت گر اقوام ہے وہ صورت چنگیز^(۱۹)

الہام تو رہا ایک طرف، اقبال تو ایسی نبوت کے بھی قائل نہیں جو مسلمانوں کو سلاطین کی غلامی پر ستاری میں مبتلا کر ڈالے:

وہ نبوت ہے مسلمان کے لئے برگِ حشیش
جس نبوت میں نہ ہو قوت و شوکت کا پیام^(۲۰)

لیکن ”مفکر قرآن“ صاحب اس معاملہ میں بھی مصور پاکستان سے اختلاف کرتے ہیں، وہ الہام کے قائل نہیں۔ ان کے نزدیک: ”الہام کا تصور بے بنیاد ہے۔“^(۲۱)

(۱۹) کلیات اقبال، ص ۵۱۶

(۱۸) کلیات اقبال، ص ۵۱۶

(۲۰) کلیات اقبال، ص ۵۱۸

نیز یہ کہ وہ الہام کو (بالکل اور بہر صورت وحی سمجھتے ہوئے) اسے عقیدہ ختم نبوت کے منافی سمجھتے ہیں:

’’الہام کا لفظ قرآن کریم میں اور کسی جگہ نہیں آیا، اس لئے خدا سے براہ راست علم حاصل کرنے کے لئے یہ کہنا کہ یہ وحی نہیں ہے، کشف یا الہام ہے، محض لفظی تبدیلی سے ختم نبوت کی مہر توڑ دینے کے مترادف ہے۔‘‘^(۳۱)

اس مقالہ کا مقصد صرف اور صرف علامہ اقبالؒ اور غلام احمد پرویز کے درمیان واقع باہمی اختلافات کو پیش کرنا ہے۔ فی الحال نہ تو ان اختلافات میں سے کسی پر محاکمہ کرنا ہمارے پیش نظر ہے اور نہ ہی کسی ایک پر بسط و اطناب سے تفصیلی بحث کرنا، ہمارا مطلق نظر ہے، اور نہ ہی اس مختصر مقالہ میں ایسی شرح و تفصیل کی گنجائش ہی ہے۔ [جاری ہے]

(۳۱) تصوف کی حقیقت، ص ۲۱

(۳۲) تصوف کی حقیقت، ص ۵۴